

b'qalb li thoss aċċettajt li tippreżenta din il-Medalja; lill-Membri tal-Gurija li fessru opinjoni hekk kbira tiegħi, u lil daww kollha preżentj f'din is-Sala talli wrew interess hekk kbir u qalbieni f'din iċ-ċerimonja.

* *Billi d-diskors tal-Prof. Aquilina kien għadu ma wasilniex meta bdejna nistampaw dan in-Numru ta' "Il-Malti", nittamaw li ngibuh fin-numru li ġej.*

IL-BNIEDEM BISS.....

Ta' DUN FRANS CAMILLERI

Nisi granum frumenti cadens in terram mortuum fuerit, ipsum solum manet; si autem mortuum fuerit, multum fructum affert. (Joan. 12, 24-25).

U tmut, f'qiegħ l-art midfuna, kull żerriegħa qabel ma tnebbet; u mill-ġdid il-ħajja toħroġ fix-xitla li tinfexx fi qtajja' ta' ward, ta' frott b'kull lewn u l-ġmiel jagħniha.

U ara wkoll l-għasfura kemm-il siegħa tiġgerra fuq l-għoljiet, fuq swar u plajja ħa tgħajjex liċ-ċekknin. U kemm titlajja biex tgħix in-nemla mal-ħitan u l-qiegħa!

Mhix ħajja bla tbatija: għalhekk Alla għażel il-Mewt, u miet fl-akbar ħruxija, biex jagħti l-ħajja lill-bnedmin mill-ġdid.

Il-bniedem biss, fil-bluha tiegħu, ħalla fil-ġenb dit-triq u għażel it-tgawdija. Tgħid il-qaddej sar aqwa wkoll mis-Sid?

10.VII.1946.

MA NISTAGĦGIBX!

Ta' G. DELIA, S.J.

Ma nistagħgibx illum bir-rebħa kbira
U bil-hila ta' wliedek qalbenija,
Li wrew mal-Mislem fuq is-swar żonqrija,
Fejn tqabdu u mietu biex ma tkunx irsira.

Għax rajt il-lum biċ-ċar, sibt it-tifsira
Ta' dak l-għaġeb ta' qawwa barranija
Li 'd-dinja bikkmet. Rajtha fil-qlubija
Ta' daww li l-lum iġġieldu għalik, ja gżira.

Xein ma beżżagħhom! Kienu qishom ljun
Fis-shab tad-dħaħen u tat-trab madwarhom
Ileħħ bin-nar tal-bombi u tal-kanuni.

Żammew... għax emmnu li f'dil-ġlieda tagħhom
Għar-rebħ ta' dinhom w għall-ħelsien ta' djarhom
Id il-Mulej rebbieħa kienet magħhom.

8 ta' Settembru, 1944.

LILL-IMHARA

Ta' GEORGE ZAMMIT

Tabilhaqq ngħir għalik, ja ċkejna mħara:
Għax int, mal-blat imqabbda, ġo l-egħrien,
Thalli l-baħar qalil ma' l-art jissara

Bnazzi jew le, għalik il-ħajja xmara
Lixxa bħaż-żejt: mill-bidu tal-ħolqien,
Min jaf kemm drabi l-baħar safa' xagħra
W int bqajt fejn kont, rebbieħa fuq iż-żmien.

Iżda mhux inti biss, mal-blat sewdieni
Toħlom fis-skiet, fil-waqt li, baidanija,
Il-mewġa tfawwar. Jiena bħalek, ħieni.

Naħrab tal-ħajja l-hemm u gegwiġija
Meta bħall-mewġ jizżiemel il-ġejjieni:
Qalbi l-għerien, qoxorti l-poezija.

Kemmuna, 7. VIII. 46.